

ಕಥೆ ಹೇಳಿದವರು : ಅಮರಾಪುರ ನರಸಜ್ಜ
ಸಂಗ್ರಹ, ನಿರೂಪಣೆ : ಕೃಷ್ಣಮೂರ್ತಿ ಹನೂರು
ಕಲಮರಹಳ್ಳಿ ಈಶ್ವರಪ್ಪ

ಚಂದ್ರಗಿರಿಪಟ್ಟಣ, ಅಲ್ಲೊಬ್ಬ ಚಂದ್ರಶೇಖರ ಎಂಬ ಮಹಾರಾಜನಿದ್ದ. ಅವನಿಗೊಬ್ಬಳು ರಾಣಿ, ಹೆಸರು ನೀಲಾವತಿ. ಬಹಳ ಕಾಲ ಸಂತಾನ ಫಲವಿಲ್ಲದೇ ನೀಲಾವತಿ ಹನ್ನೆರಡು ವರ್ಷದ ಮೇಲೆ ಗರ್ಭಿಣಿಯಾದಳು. ರಾಜನಿದ್ದು ಏನಮ್ಮಾ ನೀಲಾವತಿ ನೀನು ಬಾಳ ಅಪರೂಪಕ್ಕೆ ಬಿಮ್ಮನಸೆಯಾಗಿದ್ದೀಯೆ. ನಿನ್ನ ಮನದ ಬಯಕೆಯೇನು, ಊಟವೇ, ಉಪಚಾರವೇ, ಬಂಧುಬಳಗವೇ ಎಂದು ಕೇಳಿದನು. ಆಗ ರಾಣಿ ಸ್ವಾಮಿ ದೇವರು ಮಾತಾಡಿದಂಗೆ ಮಾತಾಡುತ್ತಾ ಇದ್ದೀರಿ. ಹೆಣ್ಣು ಹೆಂಗಸಿಗೆ ಗಂಡನ ಆದರಣೆಯ ಮಾತಿಗಿಂತ ಇನ್ನೇನು ಬೇಕು. ಇಷ್ಟರ ಮೇಲೂ ನನಗೊಂದು ಆಸೆಯೆಂದರೆ, ತೌರು ಮನೆಗೆ ಹೋಗಿ ಎಷ್ಟೋ ದಿನವಾಯ್ತು. ಒಂದು ಸರ್ತಿ ಹೋಗಿ ತಂದೆ ತಾಯಿಗಳ ದರ್ಶನ ಪಡೆದು ಬರಬೇಕು ಅಂತ ಅನ್ನಿಸಿದೆ ಅಂದಳು. ರಾಜ, ಓಹೋಹೋ ಈ ಹೆಣ್ಣು ಮಕ್ಕಳಿಗೆ ತಾಯಿ ತಂದೆ ಅಂದರೆ ಎದೆಗೂಡಿನ ಪ್ರಾಣವಿದ್ದಂಗೆ. ಆಯ್ತು ಅದಕ್ಕೇನಂತೆ ನಡಿ, ನಾಳೆಗೆ ಹೋಗಿ ಬರಾನ ಅಂದ. ಆಗಿನ್ನೇನು ರಾಜನೂ ರಾಣಿನೂ ರೊಟ್ಟಿ, ಮೊಸರನ್ನದ ಬುತ್ತಿ ಕಟ್ಟಿಕೊಂಡು ರಥವೇರಿ ಹೊರಟರು. ಚಂದ್ರಗಿರಿಪಟ್ಟಣವನ್ನು ದಾಟಿ ವನಾಂತರಕ್ಕೆ ಬಂದರು. ಅಲ್ಲೊಂದು ನೀರಿನ ಕಲ್ಯಾಣಿ. ರಾಜ, ರಾಣಿ ಇಬ್ಬರೂ ಅಲ್ಲಿ ಕೂತುಕೊಂಡು ರೊಟ್ಟಿ ಮೊಸರನ್ನ ಭೋಜನ ಮಾಡುತ್ತಾ ಇದ್ದರು.

ಹಾಗೆ ರಾಜನು, ರಾಣಿಯೂ ವನಾಂತರದಲ್ಲಿರುವಾಗ ಅತ್ತ ಕಡೆ ದೂರದಿಂದ ಒಂದು ಪಕ್ಷಿ ಕೂಗಿತು. ಆಗ ರಾಜ ನೋಡು ನೀಲಾವತಿ, ಗಂಡು ಬೇರುಂಡ ಪಕ್ಷಿ ಕೂಗುತ್ತಿದೆ ಎಂದ. ರಾಣಿ ಇಲ್ಲಾ ಸ್ವಾಮಿ ಕೂಗುತ್ತಾ ಇರುವುದು ಹೆಣ್ಣು ಬೇರುಂಡ ಪಕ್ಷಿ, ಗಂಡ ಎಲ್ಲೋ ದೂರ ಹೋಗಿಬಿಟ್ಟಿರಬೇಕು. ಅದನ್ನ ನೆನಿಸುತ್ತ ಹೆಣ್ಣು ಬೇರುಂಡ ಕೂಗುತ್ತಾ ಇದೆ ಎಂದಳು. ರಾಜ ತಿರುಗಿ ಇಲ್ಲಾ ಇಲ್ಲಾ ಅದು ಗಂಡು ಬೇರುಂಡವೇ ಎಂದ. ರಾಣಿ ಇಲ್ಲಾ ಸ್ವಾಮಿ ಖಂಡಿತವಾಗಿಯೂ ಅದು ಹೆಣ್ಣು ಬೇರುಂಡವೇ ಸೈ ಎಂದಳು. ರಾಜ, ನೀಲಾ ಅದು ಗಂಡು ಬೇರುಂಡವೇ ಆಗಿದ್ದ ಪಕ್ಷದಲ್ಲಿ ನೀನು ಏನು ಪಂಥ ಕಟ್ಟೀಯೆ ಎಂದು ಕೇಳಿದ. ಸ್ವಾಮಿ ನಾನು ಏಳು ವರ್ಷ ವನವಾಸ ಮಾಡ್ತೀನಿ ಎಂದಳು. ಆಗಿಂದಾಗಲೇ ರಾಜ ಅರ್ಜೆಂಟಿನಲ್ಲಿ ಭಂಟರನ್ನು ಕರೆಸಿ, ಎಲೈ ಚಾರಕರೇ ಅತ್ತ ಕಡೆ ವನಾಂತರದೊಳಗೆ ಕೂಗುತ್ತಿರುವ ಬೇರುಂಡವು ಹೆಣ್ಣೋ ಗಂಡೋ ಕಂಡು ಬಂದು ತಿಳಿಸುವಂತವರಾಗಿ ಎಂದು ಹುಕುಮು ಕೊಟ್ಟಿ.

ಸೇವಕರು ಬಂದು ನೋಡಿದರು. ಕೂಗುತ್ತಾ ಇರುವಂಥದ್ದು ಹೆಣ್ಣು ಬೇರುಂಡ ಪಕ್ಷಿಯೇ!